

आकाशवाणी नागपूर,  
प्रादेशिक वृत्त विभाग  
प्रादेशिक बातम्या (मराठी-वेळ सायंकाळी ०६.००)  
गुरुवार दिनांक ०९ एप्रिल २०२६

ठळक बातम्या

- विकसित भारताच्या संकल्प पूर्तीसाठी बालकांचं पोषण ही एक चळवळ होणे गरजेचं असल्याचं केंद्रीय महिला व बालविकास मंत्री अन्नपूर्णा देवी यांचं प्रतिपादन.
- राज्य मंडळाच्या प्राथमिक, माध्यमिक आणि उच्च माध्यमिक शाळांच्या वार्षिक शैक्षणिक वेळापत्रकात यंदापासून बदल.
- बारामती विधानसभा मतदारसंघातल्या पोटनिवडणुकीतून काँग्रेसची माघार.
- महाराष्ट्र लोकसेवा आयोगाच्या मुख्य परीक्षा २०२४ चे निकाल जाहीर.

पोषण पखवाडा

छोटी बालक हे देशाचं भविष्य आहे. विकसित भारताच्या संकल्प पूर्तीसाठीचा ते कणा आहेत. त्यामुळे त्यांचं पोषण योग्य पद्धतीने होणं आवश्यक आहे. म्हणूनच बालकांचं पोषण ही एक चळवळ झाली पाहिजे, असं प्रतिपादन केंद्रीय महिला व बालविकास मंत्री अन्नपूर्णा देवी यांनी केलं. आज दुपारी नवी दिल्लीत आठव्या पोषण पंधरवड्याचं उद्घाटन त्यांच्या हस्ते झालं, त्यावेळी त्या बोलत होत्या. जीवनाच्या पहिल्या सहा वर्षांत मेंदूचा अधिकांश विकास हा यंदाच्या पोषण पंधरवड्याची प्रमुख संकल्पना आहे. हा विषय बालपणातील पहिल्या हजार दिवसांचे महत्त्व अधोरेखित करतो. बालकांच्या मेंदूचा विकास, शारीरिक वाढ आणि एकूण आरोग्यासाठी हा काळ अत्यंत महत्त्वाचा मानला जातो. या पखवाड्यादरम्यान राज्ये आणि केंद्रशासित प्रदेशांमध्ये अंगणवाणी केंद्रांच्या माध्यमातून विविध उपक्रम राबविण्यात येणार आहेत. यामध्ये माता, पालक, कुटुंबे, सामुदायिक संस्था आणि स्थानिक स्वराज्य संस्था सक्रिय सहभाग घेणार आहेत.

उन्हाळी सुट्ट्या

राज्यातील शालेय विद्यार्थ्यांसाठी यंदाची उन्हाळी सुटी २ मेपासून लागू होणार असून, नवीन शैक्षणिक वर्षाची सुरुवात २६ जूनऐवजी १५ जूनपासून करण्याचा

निर्णय, शालेय शिक्षण विभागाने घेतला आहे. यामुळे जिल्हा परिषद शाळा उशिरा सुरु करण्याची आतापर्यंतची पद्धत यंदा रद्द करण्यात आली आहे. राज्य मंळाच्या प्राथमिक, माध्यमिक आणि उच्च माध्यमिक शाळांना २ मेपासून अधिकृत सुटी जाहीर करण्यात आली आहे. तसेच, २८ मार्च रोजी शिक्षण संचालनालयाने काढलेल्या आदेशानुसार सर्व शाळांना एकसमान वेळापत्रक लागू करण्यात येणार आहे. दरवर्षी विदर्भातील तीव्र उष्णतेमुळे शाळा २६ किंवा २७ जूनपासून सुरु करण्याची पद्धत होती. मात्र, यंदा हा अपवाद रद्द करून १५ जूनपासूनच शाळा सुरु करण्याचा निर्णय घेतल्याने शिक्षक संघटनांनी नाराजी व्यक्त केली आहे. उष्णतेचा विचार करून १५ ते २७ जूनदरम्यान, शाळा सकाळी ७ ते ११.४५ या वेळेत भरवण्यात येणार आहेत. त्यानंतर ३० जूनपासून नियमित वेळापत्रक लागू होईल.

---

बारामती पोटनिवणूक

बारामती विधानसभा पोटनिवणूकीतून काँग्रेसनं माघार घेतली आहे. अशी माहिती काँग्रेसचे प्रदेशाध्यक्ष हर्षवर्धन सपकाळ यांनी आज मुंबईत वार्ताहर परिषदेत दिली. भाजपाच्या विचारधारेला विरोध म्हणून काँग्रेसनं बारामती मतदारंघात उमेदवार दिला होता. मात्र राष्ट्रवादी काँग्रेस आणि राष्ट्रवादी काँग्रेस शरदचंद्र पवार पक्षाच्या विविध नेत्यांनी काँग्रेसच्या नेत्यांशी संपर्क साधून निवणूक बिनविरोध करण्याची विनंती केली, त्यामुळे सामंजस्य आणि संवादाची भूमिका घेत पक्षानं हा निर्णय घेतल्याचं सपकाळ यांनी सांगितलं.

---

पार्थ पवार

राज्यसभेचे नवनिर्वाचित सदस्य राष्ट्रवादी काँग्रेसचे पार्थ अजित पवार यांना आज उपराष्ट्रपती तसंच राज्यसभेचे अध्यक्ष सी पी राधाकृष्णन यांनी पद आणि गोपनीयतेची शपथ दिली. महाराष्ट्रातून राज्यसभेसाठी निवून आलेल्या पार्थ पवार यांचा शपथविधी संसद भवनातल्या अध्यक्षांच्या परिषद कक्षात झाला.

---

राष्ट्रपती वर्धा दौरा

महात्मा गांधी आंतरराष्ट्रीय हिंदी विश्वविद्यालयाच्या सहाव्या दीक्षांत समारंभासाठी राष्ट्रपती द्रौपदी मुर्मू मुख्य अतिथी म्हणून उपस्थित राहणार आहेत. विश्वविद्यालयाचा सहावा दीक्षांत समारंभ गुरुवार दिनांक १६ एप्रिल रोजी सकाळी, टागोर सांस्कृतिक संकुलातील निराला प्रेक्षागृहात आयोजित करण्यात आला

आहे. या समारंभात महाराष्ट्राचे राज्यपाल जिष्णु देव वर्मा, महसूल मंत्री चंद्रशेखर बावनकुळे, शिक्षण राज्यमंत्री आणि वर्धा जिल्ह्याचे पालकमंत्री डॉ.पंकज भोयर, यांची देखील उपस्थिती असेल. विश्वविद्यालयाच्या इतिहासात प्रथमच दीक्षांत समारंभासाठी राष्ट्रपती येत आहेत. यापूर्वी २००७ साली तत्कालीन राष्ट्रपती डॉ.ए.पी.जे.अब्दुल कलाम यांनी भेट देऊन दूर शिक्षा निदेशालयाचं उद्घाटन केलं होतं. राष्ट्रपतींच्या स्वागतासाठी विश्वविद्यालयात जलदगतीने तयारी सुरू असून जिल्हा प्रशासनाकडून सुरक्षा आणि वाहतूक व्यवस्थेची आवश्यक तयारी केली जात आहे.

---

एलपीजी जहाज

भारताचं 'ग्रीन आशा' नावाचं ,एलपीजी वाहून आणणारं जहाज होर्मुझची सामुद्रधुनी यशस्वीरीत्या पार करून ,आज मुंबईजवळ जवाहरलाल नेहरू बंदर प्राधिकरणाच्या बंदरात दाखल झालं आहे. त्यात १५ हजार ४०० टन एलपीजी साठा आहे. इराण, विरुद्ध अमेरिका आणि इज्राएलचं युद्ध सुरू झाल्यापासून जे एन पी ए बंदरात आलेलं हे पहिलंच एलपीजी वाहू जहाज आहे.

---

किमान आधारभूत खरेदी

खरीप पणन हंगाम २०२५-२६ अंतर्गत किमान आधारभूत खरेदी योजनेत पूर्व नोंदणी केलेल्या शेतकऱ्यांकडून मका खरेदीसाठी केंद्रसरकारने ३० एप्रिलपर्यंत मुदतवाढ दिली आहे. राज्यानी खरेदी केलेला साठा पुढच्या खरेदी हंगामापूर्वी वितरीत करावा ,तसंच हा मका वापरायोग्य असल्याचे गुणवत्ता प्रमाणन आवश्यक आहे अशा सूचना केंद्रानं दिल्या आहेत.

---

राज्यसेवा निकाल

महाराष्ट्र लोकसेवा आयोगाच्या राज्यसेवा मुख्य परीक्षा २०२४ चा निकाल काल जाहीर झाला. सोलापूर जिल्ह्यातला विजय लामकाने सर्वसाधारण तसेच मागासवर्ग गटातून राज्यात पहिल्या स्थानी असून सोलापूरमधल्याच आरती जाधव या महिलांमधून राज्यात प्रथम आल्या आहेत. २७ ते २९ मे २०२५ दरम्यान ही परीक्षा झाली होती. विविध २० संवर्गांतल्या एकूण ४६१ पदांसाठी याद्वारे उमेदवारांची शिफारस करण्यात आली आहे. उमेदवारांचा सविस्तर निकाल MPSC च्या संकेतस्थळावर प्रसिद्ध करण्यात आला आहे. वैद्यकीय तपासणी पूर्ण न केलेल्या

उमेदवारांचा अंतिम निकालात समावेश करण्यात आलेला नाही, असंही आयोगानं स्पष्ट केलं आहे.

---

### कारवाई

अकोला जिल्ह्यातल्या १०८ आपले सरकार केंद्रांवर कारवाई करण्यात आली आहे. जिल्हाधिकाऱ्यांच्या आदेशावरून "आपले सरकार सेवा केंद्र" आणि 'आधार सेवा केंद्रांची सखोल पणताळणी मोहीम राबवण्यात आली. यामध्ये केंद्र त्यांच्या नियोजित ठिकाणी कार्यरत नसणं, सेवा गुणवत्तेमध्ये त्रुटी, नागरिकांना वेळेत सेवा न मिळणं अशा गंभीर बाबी आढळल्यामुळे ही कारवाई करण्यात आली.

---

### जनगणना

आगामी जनगणना २०२७ च्या पार्श्वभूमीवर क्षेत्रीय प्रशिक्षकांचं प्रत्यक्ष प्रात्यक्षिक वाशिम तालुक्यातील काटा तसंच वाशिम शहरातील सिव्हिल लाईन परिसरात पार पळं. या उपक्रमातून जनगणना प्रक्रियेची सखोल माहिती नागरिकांपर्यंत पोहोचविण्यात आली. प्रधान जनगणना अधिकारी तथा जिल्हाधिकारी योगेश कुंभेजकर यांनी स्वतः घरोघरी भेट देत नागरिकांशी थेट संवाद साधला. जनगणना ही देशाच्या नियोजन प्रक्रियेचा कणा असून, अचूक माहिती देणे अत्यंत महत्त्वाचे आहे, असे सांगत त्यांनी नागरिकांना आगामी नोंदणी प्रक्रियेत सहकार्य करण्याचं आवाहन केलं.

---

### चोरी

भंणारा जिल्ह्यात सतत दोन दिवस चोरीच्या घटना घडल्याने नागरिकांमध्ये भीतीचं वातावरण पसरलं आहे. परवा भंणारा शहरासह राष्ट्रीय महामार्गालगतच्या तीन गावांत तब्बल २० दुकानांचे शटर फोडून चोरी झाली होती. त्यानंतर काल रात्री तुमसर इथं आणखी सात दुकानांत अशीच चोरी उघडकीस आली. सलग घडणाऱ्या या घटनांमुळे नागरिक आणि व्यापारी वर्गात भीतीचे वातावरण निर्माण झालं असून पोलीस प्रशासनावर संताप व्यक्त केला जात आहे.

---

### जंगली हत्ती

गोंदिया जिल्ह्याच्या अर्जुनी मोरगाव तालुक्यात, मागील एक महिन्यांपासून जंगली हत्तींनी ५० हेक्टर वरच्या शेत पिकांचं नुकसान केलं आहे. एक महिन्यांपूर्वी आंध्र

प्रदेशातून या हर्तीनी गोंदिया जिल्ह्यात प्रवेश केला. वोगाव बांधा क्षेत्रात शेतकरी मागील पाच वर्षांपासून मका पिकांचे उत्पादन घेतात. तिथं या हर्तीनी धुमाकूळ घातला असून. धान आणि पालेभाज्या पिकांचं देखील नुकसान केलं आहे. खासदार डॉ.प्रशांत पणोळे यांनी नुकसान झालेल्या शेत पिकांची पाहणी करत ,पंचनामे करून नुकसान भरपाई देण्याच्या सूचना प्रशासनाला केल्या आहे.

---

#### आयपीएल क्रिकेट

आयपीएल क्रिकेटमध्ये आज कोलकाता नाईट रायडर्स आणि लखनौ सुपर जायंट्समध्ये सामनारंगेल. कोलकाता इथे इण्डियन गार्डन मैदानावरसंध्याकाळी सापेसात वाजता हा सामना सुरु होईल. दिल्लीच्या अरुण जेटली मैदानावर कालदिल्ली कॅपिटल्स आणि गुजरात टायटन्स यांच्यात रंगलेल्या चुरशीच्या सामन्यात दिल्लीकॅपिटल्सचा निसटता पराभव झाला. गुजराथ टायटन्सने उभारलेल्या २१० धावांच्या आव्हानांना उत्तर देताना दिल्लीकॅपिटल्सने २०९ धावसंख्या उभारली.

---

#### पीक पाहणी घोळ

अमरावती जिल्ह्यात शेतकऱ्यांना शासकीय योजना आणि नैसर्गिक आपत्तीचा लाभ देण्यासाठी महत्वाच्या असलेल्या, ई-पीक पाहणीतील घोळ समोर आला आहे. रब्बी हंगामातील प्रत्यक्ष पाहणी ७० टक्क्यांपर्यंत पोहोचली असताना, अधिकृत अहवालात ती केवळ २२ टक्के दाखविण्यात आली आहे. या पाहणीत रब्बी हंगामात खरीप हंगामाचे क्षेत्र महसूल विभागाने गृहीत धरल्याने ही तफावत आल्याचे उघड झाले आहे. जिल्ह्यात रब्बी हंगामाचे एकूण पेरणीक्षेत्र सुमारे एक लाख ५४ हजार १० हेक्टर असताना, अहवालात खरिपाचे तब्बल सात लाख ७१ हजार ५५१ हेक्टर क्षेत्र आधार म्हणून वापरले गेले. त्यामुळे ई-पीक पाहणीची टक्केवारी कृत्रिमरीत्या कमी दाखविली गेल्याचा आरोप होत आहे. आकाशवारीतील या विसंगतीमुळे शेतकरी योजनांच्या अंमलबजावणीवर परिणाम होण्याची शक्यता व्यक्त होत असून, संबंधित विभागाने तत्काळ दुरुस्ती करून अचूक माहिती सादर करण्याची मागणी होत आहे.

---